

మా రాజు

వెన్నెల్లగావుంటే రాజమ్మ వెన్నెల్లాగే వుంటుంది. నల్లగా మెరిసే రాజమ్మ వొళ్ళు-తెల్లని వెన్నెల తారులో పడి జారిపోయినట్లున్నా-ఆ వొట్లో మెరుపుంది. మెరుపులో అందంవుంది. అందుకే రాజమ్మ పెనివిటికి రాజమ్మంటే మక్కువుంది.

ఓరోజు పైనున్న తెల్లని వెన్నెల్ని చూస్తూ, పక్కనున్న వెన్నెల్ని దగ్గరకి లాక్కున్న పెనివిట్టి వారించి "మావా! నీకో మంచో ర్త చెప్పనా!" అంది రాజమ్మ.

"ఏమే అది?" ఆత్రంగా అడిగేడు పెనివిటి. "ఏమంటే... ఏమంటే... నే చెప్పను ఫో" రాజమ్మ సిగ్గు పడితే నల్లని ముఖంలో కాస్తా సగత సిగ్గుమెరసి, తేనెలోకి జారిన గులాబీలా వుంది.

అప్పుడామె పెనివిటి "అదేటో చెప్పమని" బలవంతం చెయ్యలేదు. ఐదునిమిషాలాలో చింతేక, నల్ల వెన్నెల బుగ్గ

మీద ఓ చలని చిటికేశాడు. ఆ వేళకి వినాయకచవితి సరిగా
ఆర్మెలమీద మరో రెండోజులుంది.

“మావా! యీడినాయకసవిత నాడుతుడు. యీడు
గొప్పోడతాడు మావా! ఏనుగనాగే రాజాబతికీడిది” అంది
రాజమ్మ వినాయకచవతినాడు.

పెనివిటి తెల్లగా నవ్వి నల్లటి పిల్ల వెన్నెలబుగమీద
చలని ముద్దెటుకున్నాడు. “ఓల్రాజీ! నాకు నువ్వన్నా, సెం
ద్రుడన్నా, మాసెడ ఇష్టం అంచేతాడికి సెంద్రన్నని పేరెట్టు
కుందాం” అన్నాడు మురిపెంగా.

చంద్రన్న వినాయకచవతి వెళ్ళిన కొన్నాళ్ళకి పాకా
డం నేర్చుకున్నాడు. నేర్చుకుంటూ న్నప్పుడొకసారి నేల్ని
కనిపించిన కండచీమని నోట్ల పెట్టుకుంటే, అదికుట్టి వాడేడ్చి
నప్పుడు “ఈడు మా అయ్యలాగే మాసెడ సరుకుమావా!”
అంది రాజమ్మ వాడ్ని సముదాయిస్తూ. “జోనే! మా గొప్ప
సరుకు” అన్నవ్వేడు పెనివిటి. నవ్వి “ఆచారి మేష్టారుచేతీడి
సెక్రం ఏయిద్దామే” అన్నాడు.

చంద్రన్న పుట్టిన కొన్నాళ్ళకి ఆచారి మేష్టారు వాడి
జాతకచక్రం రాసేరు. రాసి అందమైన అమ్మాయి జ్వరాన్ని
డాక్టరతిజాగ్రతగా పరీక్షించినట్టు చక్రాన్ని చాలాసేపు
చాలా ఆసక్తిగా పరీక్షించి, “మాంచి చురుకై నవాడు, సహ
దేవుళ్ళాటివాడు. రాజయోగంఉంది. ఏనుగెక్కుతాడే నీ

కొడుకు" అన్నారాయన నవ్వుతూ. ఆ మాటలు తల్చుకొని రాజమ్మ ఎప్పుడూ మురిసిపోతూ వుంటుంది.

కండచీమని మొదట ఘనపదారంగా స్వీకరించిన చంద్రన్న నల్లగా దుబ్బుగా, ఏపుగా చిక్కని చిన్న నల్ల వెన్నెలా పెరగటం ప్రారంభించాడు. వాడికి వల్లొచ్చేక పాలివ్వడానికేడేచేది వాళ్ళమ్మ. నడకొచ్చేక వాడికి తగిల్చుని దెబ్బ తేపిల్లడికి తగిలుండవు. రాజమ్మ కెప్పుడూ ఆశ్చర్యం కలిగించే విషయమేవిటంటే. వాడు చేసినపనులవల వాడికేదే నా దెబ్బ తగిలితే కన్పించకుండా దాచుకోవడం, ఏడవకపోవడం.

చంద్రన్న, నడకకొచ్చినదగ్గర్నుండి వాళ్ళమ్మ గేదెకి పాలుతీస్తున్నప్పుడు, ఆమెవద హాజరయేవాడు గానుపటుకొని. ముందుగా చెంబులోకి పాలుతీసే ఏడేచేవాడు, వాడి గాను లోకి ముందు తియ్యలేదని. ఏకోరికా అణచుకోలేని తన కొడుకు చురుకని, తెలివైనవాడనీ, మురిసి ముదు పెటుకుంటుండేది రాజమ్మ. కాని ఆమె భర్తమాత్రం "ఈడు బతికి బాగుండడే. ఇంత సురుకుండకూడదు" అన్నప్పుడు మాత్రం బాధపడి "ఏటి మావా! సుగుగున్న వాళ్ళంతా సస్తారా?" అని తిరిగి ప్రశ్నించేది.

శీతాకాలంలో సాయంత్రం కళ్ళంవద్ద చలిమంట వేసుకుని రాజమ్మ, ఆమె భర్తా. చంద్రన్న, కాపలాకుక్క కూర్చున్నప్పుడు, చంద్రన్న తన తల్లి వల్లొనుండి గెంతి కుక్క వీపుమీదికి ఎక్కడానికి చేసే ప్రయత్నాలు, రాజమ్మ తన హృదయంలో అందంగా, అనురాగంతో దాచుకున్న విష

యాలు, సాయంత్రంవేళ పొలంనుండి వస్తున్నప్పుడు తన నాలుగోవటనుండే ఎవర్ని ఎత్తుకోనియ్యలేదు. తాను నడవ లేదు. వాడు కోరుకున్న వాహనం వాళ్ళి గేదె. ముందు వెళ్తున్న గేదెమీద కూర్చుని, వెనక వస్తున్న తనవేపు ఆనందం వెలుగుతున్న కళ్ళతో చూసి, తన చిన్న చేతుల్లో ఉత్సాహంగా వాడు చప్పట్లు కొడుతూవుంటే రాజమ్మకు ఆనందంతో దిగులన్నించేది. “ఏటి మావా! యీ ఒక పశులపిచ్చి” అనేది తనకే అరంకాక. “పెద్దయినాక ఏను గెక్కుతాడో ఏటో?” అనేది భర మాటాడక పోవడంచూసి.

“ఎందుకెక్కడూ! నీ కొడుకేగా?” అని భర అంటే. సిగ్గుతో వయారంగా కుంగిపోయేది రాజమ్మ. ఆ సిగ్గు తెర వెనక లీలగా ఓ తెల్లవనుగు, దానిమీద మెసూరు మహారాజులా స్వారీచేసున్న చంద్రన్న కన్పించేవా రామెకు.

పక్కవూళ్ళో రాజమ్మ తమ్ముడికి కూతురు పుట్టింది. చంద్రన్న నాలుగో వట “నీకు పెళ్ళాం పుట్టిందిరోయ్ సెంద్రన్నా” అంటూ పొంగిపోయింది రాజమ్మ. రెణెళ్ళు పోయేక “నీ పెళ్ళాన్ని సూద్దుగాని రారా” అని తీసుకెళ్ళింది చంద్రన్నని.

రాజమ్మ తమ్ముడు ఆప్యాయంగా “రారా అల్లుడూ” అంటూ బస్సుగ్గానే చంద్రన్నని ఎత్తుకున్నాడు. “ఏది మావా పెళ్ళాం?” అని అడిగేశేడు చంద్రన్న, వాడిమావ మెడని తన రెండుచేతుల్లో చుట్టేసి.

“ఓలి పెళ్ళావేయ్ ?” అనడీగేడు మావ అరంకాక.

“ఆడి పెళ్ళావేఁ అన్నా” అని రాజమ్మ అరంచెప్పే ఆమె తమ్ముడు “ఓరి నీ!!” అంటూ చంద్రన్నని గాల్లో పె కెగ రేసి పట్టుకున్నాడు. చంద్రన్న “మరోవాలి మరోవాలి” అంటూ మారాంచేస్తే “యీడేదో గొప్పొడతాడే రాజమ్మా !” అన్నాడు మావఁ నవ్వుతూ.

“పెద్దయినాక ఏనుగెక్కి పట్టం కట్టుకుంటాడంటన్నా నీ అల్లుడు” అంది సగర్వంగా రాజమ్మ.

ఇల్లుచేరేక చంద్రన్నకి వాడిపెళ్ళాన్ని చూపించి, ఎత్తుకో మని వాడేమంటాడోనని ఆత్రంగా చూస్తున్నారు, అన్నా చెల్లెలూ. కానీ చంద్రన్నమాత్రం ఎత్తుకోలేదు. “ఏరా! ఎటా గుందిరా నీ పెళ్ళాం ?” అంది రాజమ్మ మెరిసే కళ్ళతో.

“ఛా! యింత సిన్నదా ?” అని నిరుత్సాహంగా అన్న చంద్రన్న మాటలకి అంతా గొల్లుమని నవ్వేసు. “ఓరినీ! నీకు పెద్దపెళ్ళాం కావాలిట్రా ఎదవా ?” అంటూ చంద్రన్నని వాడి మావ ఎత్తుకొని గాల్లో కెగ రేసి పట్టుకున్నాడు. “మరో వాలి” అని చంద్రన్నచేత మూడుసార్లు అడిగించుకుని మరీ ఎగ రేశాడు మరోసారి. రాజమ్మ తన సంతోషం భరించలేక పోయింది. “అన్నా ! యిప్పుడే సెపుతున్నా. నీ కూతుర్ని యారికి యీడాని కీలేదు” అంది ప్రతి అక్షరం వ త్రిపలుకుతూ.

“అటాగేనే. నీ గావాలంటే యిప్పుడే తీసకపోయే” అన్నాడు చంద్రన్న క్కాబోయే మావఁ.

రాజమ్మకి తారీకులు, తిడులూ తెలియకపోయినా “యినాయక సపతినా డుటేడు” అంటుంది రాజమ్మ చంద్రన్న వయసుగురించి. ఐదేళ్ళు వెళ్ళిన దగ్గర్నుండి గేదెని కడిగే బాధ్యత తనమీ దేసుకున్నాడు చంద్రన్న. వాళ్ళమ్మ వద్దన్నా వినకుండా వాడి వెనకాల వాళ్ళమ్మగాని వాళ్ళనాన్న గానీ వస్తే ఏడ్చేవాడు రావద్దని. ఓనాడు మామూలు ప్రకారం గేదెని కడగడానికి తీసుకెళ్ళాడు. వాడు గేదెని తీసుకెళ్ళు తున్నప్పుడు కంగారుపడలేదు రాజమ్మ. కాని వాడు కాలువ నుండి తిరిగివస్తున్నప్పుడు మాత్రం ఏడుసూ వాడికెదురు పరు గెత్తింది. చచ్చిన పాముతో గేదెని తోల్తున్న వాడి చేతిలోని పామును విసిరేసి, వాడిని గట్టిగా గుండెలకు హతుకుంది. కొంత తేరుకున్నాక “ఇదేం పనిరా” అని మాత్రం అనగలింది. భయంతోను, ఆందోళనతోను అమె గొంతు పూడకు పోయింది. వాడికేం అరంకాలేదు. ఏ పని గురించి అడుగు తోందో, ఎందుకేడుస్తోందో అసలరంకాలేదు. అంచేత ఏం మాట్లాడలేదు వాడు.

“ఎందిరా సెంద్రిగా ! పాముని పట్టుకున్నావ్ ! కుడితే సావ్వంట్రా” అంది వాడి కర్రం అయ్యేటట్టు.

“సచ్చిందే గందే” అని సముదాయించేడు వాడు వాళ్ళమ్మని.

రాజమ్మ కా రాత్రీ నిద్రపట్టలేదు. కొడుకు చురుకని సంతోషించే ఆమెకు, ఆ చురుకుతనమే శాపంలా అన్పించింది. అర్ధరాత్రయినా నిద్ర పట్టలేదు, సరికదా గుండెలో దిగులెక్కువైంది. చెప్పలేని భయం ఆమెని లొంగదీసుకుంది.

చందన్న గురించి ఏదో చెప్పలేని ఆరాటం. వాడు బతికి బాగుపడాలని వెయ్యి దేవుళ్ళకీ మొక్కుకుంది.

వాడి ప్రాణానికి అప్పుడే ఏదో ముప్పు కలిగినట్లుగా వాడి పక్కలో పడుకుని, వాణ్ణి దగరగా తీసుకుంది. కాని ఏదో అరంకాని విచారంతో కళ్ళలో నీళ్ళు తిరిగే యామెకీ.

ఈలోగా తేచిన ఆమె భర "యింకా నిద్రలేదే నువ్వు?" అంటూ సహం నిద్రలోనే పలకరించేడు.

"నిద్రరానేదు మావా" అంది రాజమ్మ కన్నీళ్ళొత్తు కుంటూ.

"యిప్పుడేదే నీ బాద?" ఆనడిగేడు మావ.

"ఇందాక పావుని తల్చుకుంటే బయవేస్తోందిమావా" అంది గొంతుకలో ఆత్మత కనపడకుండా.

"ఇప్పుడే గానేదుగ దే, తొంగో" అంటూ రెండోవేపు తిరిగే డా మావ.

"అదిగాదు మావా. యీ డెప్పుడూ యింతే బయవే నేదసలు. మొన్నోపాలి తేలోస్తే యిట్లాగె సెప్పుతో సమ్మీ నాడు" అని ఆమె యింకా తన బాధ వెళ్ళబోసుకోపోతే, ఆమె మావ అడ్డొచ్చి "ఆడు సంపడంలో అంతా మీ అయ్య పోలేనే. పర్వానేదు. తొంగో" అంటూ తాను తొంగు న్నాడు.

విషయం తెలియని కొడుకుని, తన బాధ అరంచేసుకో లేని భరని పొందిన రాజమ్మ వాళ్ళిద్దర్నీ తన జీవితంలో తొలిసారిగా తిటుకుంది మనసులో.

తెలూరూ నిద్రలేసి రాజమ్మ, తెలూగకుండానే పను
లన్నీ పూరి చేసుకుని చంద్రన్నని నిద్రలేపుతుంటే ఆమెభర
ఆశ్చర్యపోయేడు నాటివరకూ తాను చంద్రన్నని నిద్రలేపుతే
బప్పుకొనేదికాదు రాజమ్మ. “పడుకోనీ మావా నేపేస్తే
బక్కిపోతాడు” అంటూ. ఈవేళ తెలూరకుండా రాజమ్మ
వాడిని లేపేస్తుంటే “ఎందుకే యిప్పుడాడ్ని తెగ్గొడతావు?”
అని అడగకుండా వుండలేకపోయే డామె భర్త.

“నీకు తెలు మావా. ఈడ్ని బల్లో వస్తేగాని నాబం
లేదు” అని చంద్రన్నని లేవగొట్టి, బట్టలు తొడిగి, తాను
పాలచెంబు పట్టుకుని తయారయింది రాజమ్మ. “వొకీలు
గోరింట్లో పాలిచ్చేసి, ఈణ్ని బల్లో వొడేసి ఒచ్చేస్తామావా నీ
వీడనేవుండు” అని భర్తతో అని, “అయ్యకి దణ్ణంవెట్టరా
ఎదవా” అని చంద్రన్నచేత వాడి తండ్రికి నమస్కారం
పెట్టించి తీసికెళ్ళిపోయింది. తన తండ్రి పోలి అని, తండ్రి
పేరని చంద్రన్నని ఎప్పుడూ తిట్టని రాజమ్మ యీనాడు
“ఎదవా” అని తిడితే, చంద్రన్న భయపడ్డాడు. వాడి తండ్రి
ఆశ్చర్యపోయేడు.

చంద్రన్న చదువు సరిగ్గా పదిరోజులు సాగింది. రెండో
నాడు చంద్రన్నని బడికి దిగబెట్టటానికి వచ్చిన రాజమ్మకొ
ఆచారిమేష్టారు “నీ కొడుకు చురుకే” అన్నారు. మూడో
నాడు “మా చెడ్డ చురుకు” అన్నారు. నాలుగోనాడు “మాంచి
చురుకు” అన్నారు. తర్వాత కొన్నాళ్ళు “మాంచి చురుకు”
దగర ఆగింది ఆచారి మేష్టారి అంచనా.

బళ్ళోవేసిన ఎనిమిదవరోజున తన బలపం తోవలో పారేసుకున్నాడు చంద్రన్న. దానివల్ల వాడేం యిబ్బంది పడలేదు, వాడి పక్కన కూర్చున్న కరణం కొడుకుదగ్గర రెండు బలపా లుండబట్టి. ఇబ్బంది పడదలా కరణం కొడుకే, వాడి దగ్గర చంద్రన్న బలవంతంగా బలపం లాక్కున్నప్పుడు.

ఆచారి మేష్టారు రాగానే, కరణం కొడుకు ఫిర్యాదు చేసేడు చంద్రన్నమీద. “వాడి బలపం తీసుకున్నానా?” అని సాధ్యమైనంత భయంకరంగా మొహంపెట్టి అడిగేరు ఆచారి మేష్టారు చంద్రన్నని.

ఔనన్నట్టు నేలవేపు చూస్తూ తలూపేడు చంద్రన్న.

“ఎందుకు తీసుకున్నావ్?” ఈమారు గొంతుకూడా భయంకరంగా వుంది.

“నాది పోనాది” అన్నాడు చంద్రన్న మేష్టారి కళ్ళలోకి సూటిగా చూస్తూ.

“నీదిపోతే వాడిది తీసుకుంటావా?” గర్జించేరు మేష్టారు.

చంద్రన్నకి తన బలపం పోయినప్పుడు, కరణంకొడుకు దగ్గరవున్న రెండింటిలోనూ ఒకటి, కరణం కొడుక్కి యిప్ప మున్నా లేకపోయినా తీసుకోవడంలో తప్పు కనిపించలేదు. మేష్టారు వేసిన ప్రశ్నకు “తీసుకుంటాను” అన్నట్టు తలూపేడు.

మేసారుకి అమ్మవారు పూనింది.

“ఇలా రా” అరిచేరు.

చంద్రన్న అమాయకంగా వెళ్ళేడు.

“చెయ్యి చాపు.”

చాపేడు చంద్రన్న.

మేషారు డ్రాయరులోంచి బెత్తంతీసి చంద్రన్న చేతి మీద ఒకటి కొట్టాడు.

నిర్భయంగా స్వీకరించాడు చంద్రన్న.

చంద్రన్న ఏడుస్తాడేమోనని ఆశించిన మేషారుకి, వా డేడవక పోవడంచూసి ఆశ్చర్యం, వాడు దెబ్బతింటున్నప్పుడు కూడా కళ్ళు మూయకపోవడం చూసి భయం కలిగేయి.

“పో! నీ సలంలొకి” గరించేరు.

చంద్రన్న తన సలంలొకి వెళ్ళిపోయాడు.

“వాడి బలపం వాడికిచ్చేయ్” ఆజాపించాడు మేషారు. ఒక్కక్షణం చంద్రన్న యివ్వలేదు. కరణం కొడుక్కి ఒక బలపం వుండనేవుంది. తనవద్ద బలపంలేదు. అటుపంటప్పుడు కరణం కొడుక్కి తిరిగి బలపం ఎందుకు యిచ్చేయ్యాలో చంద్రన్నకి అర్థంకాలేదు. ఓక్షణం అయ్యేక యిచ్చేశాడు, బహుశా పెద్దయ్యేక అర్థం అవుతుందనుకుంటూ.

“యిలారా” మళ్ళీ గరించేరు మేషారు మళ్ళీ వెళ్ళేడు చంద్రన్న. మేషారు అడగకుండానే చెయ్యిచాపేడు, ఎలాగా మళ్ళీ కొడతారుగదా అని. కాని మేషారు కొట్టలేదు. తన డ్రాయరులోంచి బలపంతీసి వాడి చాపినచేతిలో పెట్టేరు. చాపని చేతిలోవున్న పలక తీసుకుని, దానిమీద “ఋ, ఋ, ఋ, ఋ” అన్న అక్షరాలు రాసి, వాటి ఉచ్చా

రణ చెప్పి, దిద్దమన్నారు. వాటి ఉచ్చారణ సమంగా అర్థం
అవలేను చంద్రన్నకి. కాని అదే అరగ అవుతుందన్న నమ్మ
కంతో దిద్దుతున్నవాడు "ఆచేతోకాదు, కుడిచేతో" అన్న
మేషారి పెడబాబ్బకి జడిసిపోయేడు. చంద్రన్న వామహస్తాడు.
ఎడంచేతికే లొంగని యీ "బు, బూ" అని తన కుడిచేయ్యి
బలపాన్ని ఇన్ని వంకలు తిప్పలేదని చంద్రన్నకి దిద్దకుండానే
తెలుసు. అంచేత మరి వాడా ప్రయత్నం చెయ్యలేదు.

మేషారు మూడుసార్లు వెర్రెఅరుపులు అరిచేక చం
ద్రన్న కుడిచేతో బలపం పట్టుకున్నాడు. కొత్త పూజా
రత్వంలా వుంది వాడిపని. మేషారు రాసిన అక్షరాలమీద
తప్పింది మిగతా పలకమీద బీటిలో గుర్రంలా పరుగు
తీసోంది వాడి బలపం.

కరణం కొడుక్కి బలపం తిరిగి యిప్పించేసినందుకు
వాడు మెచ్చుకోలేదు. మేషారు కొటినందుకు విచారించలేదు.
కుడిచేతో అక్షరాలు దిద్దమన్నప్పుడు మాత్రం చాలా బాధని
పించింది వాడికి. యీలోగా ఒంటెలు బెల్లు కొటేరు. పిల్ల
లంతా స్కూలు పక్క మైదానంలో పరిగెత్తుకు పోయేరు.
వాడింటికి పారిపోయేడు చంద్రన్న.

పొలంనుండి రాజమ్మ యిల్లు చేరేసరికి యింట్లో
వున్నాడు చంద్రన్న. స్కూలు ఏగొటేడని గ్రహించిన
రాజమ్మ, మధ్యాహ్నంతనే స్వయంగా స్కూలుకి తీసికెళ్ళింది
మేషారి కప్పగిదామని, కాని మేషారొచ్చేవరకూ స్కూలోనే
వుండమని, కదిలితే వీపు చీరేస్తానని చంద్రన్నతో చెప్పి
వెళ్ళిపోయింది.

కదలకపోతే మేష్టారు వీపు చీరేసారని చంద్రన్నకి తెలుసు. ఈవేళ ఎలానూ వీపు చీరుకుపోవడం తధ్యంకాబట్టి, మేష్టారుచేత చీరించుకుందామని చంద్రన్న స్కూల్లోనే వుండి పోయేడు. వాళ్ళమ్మచేత దెబ్బలు తినడం వాడి కిష్టలేదు.

మెరుస్తున్న నామాలో వచ్చిన ఆచారిమేష్టారు సాక్షాత్తు యమభటుడిలా కన్పించేరు చంద్రన్న కళ్ళకి. మేష్టారు వస్తూనే వాడి రెండుచేతులూ తన ఎడంచేతో పట్టుకుని తేబిలు దగ్గరికి లాక్కెళ్ళారు. కుడిచేతో డ్రాయరుతీస్తూనే అడిగేరు "పొద్దుట ఎందుకు పారిపోయావని."

చంద్రన్న చెప్పలేదు.

మేష్టారు డ్రాయరులోంచి బె తంతీసి, వాడి వీపుమీద గట్టిగా రెండుసార్లు కొట్టేరు. వాడు ఏడవకపోవడం చూసి యింకా రెచ్చిపోయేరు. నామాలూ కళ్ళూ ఒక్కలా మెరిసి పోతున్నాయి. యమభటునినుంచి యముడికి ప్రమోషనువచ్చినట్టున్నారు.

మూడోసారి యింకా గట్టిగా బాదేరు.

మూడోదెబ్బ పడగానే కెవ్వుమని కేక మేష్టారు వెయ్యడం, చంద్రన్న తన పలకకూడా తీసుకోకుండా పారిపోవడం, మేష్టారు చేతివేలునుండి రక్తం కారడం ఒక్కసారి చూశేరు మిగతా పిల్లలు.

అలా పారిపోయిన చంద్రన్న స్కూలు టైము అయ్యే వరకు యిల్లు చేరలేదు. మిగతా పిల్లలు యిల్లు చేరేటైముకి వచ్చిన చంద్రన్నని చూసి మురిసిపోయింది రాజమ్మ.

బీనా దేవి కథలు

ప్రొద్దున్న బడి ఎగ్గొట్టినందుకు మేసారు తిటారేమోనన్న ఆలోచన రాగానే బాధపడి “రారా సెండ్రెగా” అని ఎతుకో బోయింది. అమ్మ ఎతుకుంటే వాడికి ఎప్పుడూ ఎంకో బాగుంటుంది. కాని యిప్పుడే బాగులేదు. ఎత్తుకున్నప్పు డామె చేతులు వాడి వీపుమీద దెబ్బలకు తగిలి, బాధ దిగమింగలేక “అమ్మో” అని కళ్ళుమూసుకున్నాడు.

“ఏటిరా, ఏటిరా?” అంటూ దింపేసింది వాడివేపు ఆత్రంగా చూస్తూ. వాడు మాట్లాడలేదు. ఏం జరిగిందని అడిగినా చెప్పలేదు. చేసేదిలేక వూరుకుని, వాడికి నీళ్ళుపోయ్యటానికి పెరట్లోకి తీసుకెళ్ళింది. వాడి లాల్చి విప్పగానే, వాడి నలటి వీపుమీద యింకా నల్లగావున్న మూడు తట్లు చూసిన తనని ఎవరో కొరడాతో కొట్టినట్లు బాధ పడింది.

“మేసారు కొట్టారా?” అనడిగింది.

వాడు మాట్లాడలేదు.

“పిల్లలు కొట్టారా?”

బీనా మాట్లాడలేదు చంద్రన్న.

ఏం చేసేదిలేక తనలోతానే కుమిలిపోయింది రాజమ్మ. ఆ రాత్రి చంద్రన్నని పక్కలో వేసుకుని, వాడునిద్రపోయాక కూడా వాడిమీదకు వంగి వాడి మొహంలోకి చాలాసేపు చూస్తూ వుండిపోయింది డామె. “ఏ ముదనషపోడుకి సేతు లొచ్చాయో పసోణ్ణిలా కొట్టడానికి” అనుకుంటూవుంటే, ఆమె కన్నీటిబొట్లు వాడి బుగ్గమీదపడి దీపంబుడి వెలుతురిలో

వజ్రంలా మెరిసిపోయింది. ఆ కన్నీటిచుక్కని తుడవకుండానే వాడి పక్కన వాలిపోయింది రాజమ్మ.

మర్నాడుదయం చంద్రన్నని తీసుకుని స్కూలుకి బయల్దేరింది రాజమ్మ. మేసారే కొట్టివుంటే “నీ చేతులు పడిపోనూ” అని తిట్టి తిరిగి తీసుకొచ్చేదామనుకుంది చంద్రన్నని. పిలలే కొట్టివుంటే “అప్పుడు నువ్వేటి సేతున్నావయ్యగోరూ?” అని అడిగేదామనుకుంది. కాని వీటివేటికి అవకాశం యివ్వలే దాచారిమేషారు. రాజమ్మని, చంద్రన్నని చూడగానే వాళ్ళవై పే నడిచివస్తూ, “దావే తలీ! దా! నేనే వదామనుకుంటున్నా నీకోసం, చూడవే! చూడు నీ కొడుకేం చేశాడో!” అంటూ చిలక ముక్కులా వంగివున్న తన ఎడమ చేతి చూపుడువేలు రాజమ్మ మొహంముందు పెట్టేరు. చూడానికి అచ్చు చిలక ముక్కులాగేవుంది ఎర్రగా. కాని చిలక ముక్కులాగా లేక గంటుతో గరుగా వాచిపోయింది. రాజమ్మకి తన పరీక్షకి సరిపోయే టైమిచ్చి “తలీ, మనిషి కాటుకి మందు లేదు. పక్షం తిరక్కుండానే చస్తాను” అన్నాడు ఆచారి మేసారు. ఆయన మేషరీకి ముందు వైద్యం చేశేవారు.

ఆచార్ని చంపేదామనివచ్చిన రాజమ్మకు, ఆచారే తన్ని చంపినట్టయి మాటాళ్ళేదు. ఆమె మానంచూచి ఆచారి రెచ్చిపోయి “వాడు బడికొస్తే నేను బడికి తాళం వేసేస్తాను. బళ్ళో యిద్దరం ఉండటానికి వీలేదు.” అన్నారు.

రాజమ్మవీఁ మాట్లాకుండా చంద్రన్నని తీసుకొని వచ్చిన దారినే వెళ్ళిపోయింది. “అయ్యగోరు మాట పెకారం

నస్తే బావుణ్ణు” అనుకుంటూ, చంద్రన్న చదివి పెద్దవాడై
 ఏనుగెక్కి పటం కటుకుంటాడన్న ఆశ అడుగంటిపోయింది
 రాజమ్మకి. ఊర్పించి తిరిగొచ్చిన భర్త చంద్రన్నని యింట్లో
 చూసి “బడికి పంపనేదేం?” అని అడిగినప్పుడు, “ఆఅయ్యవా
 రొటి పశువు మావా. బొట్టుణ్ణి గొడుని బాదినట్టు బాదేడు.
 నానే మానిపించేసినాను బడి” అంది రాజమ్మ.

చంద్రన్న చదువుకోలేదన్న బాధ వాడి తల్లిదండ్రుల
 కెన్నడూ లేదు. వాణ్ణి బళ్ళో వెయ్యకముందోసారి వాడితండ్రి
 “ఈణ్ణి బళ్ళో ఏస్తే బావుణ్ణి” అంటే “ఈడికి చదువు నేకపోతే
 నేంలే మావా? ఊర్పొగం సెయ్యాలా? ఊళ్ళేలాలా? మన
 కున్న దాడికి సాలా” అనేసింది రాజమ్మ. ఆమె భర్తకూడా
 “నీ యిషం” అనూగుకున్నాడు.

చంద్రన్న చచ్చిన పాములోనూ, బతికిన తేళ్ళతోనూ
 ఆడకుండా వుండాలని వాళ్ళమ్మ బళ్ళో వేస్తే, ఆచారిమేసారికి
 పాముకరిచినకంటె ఎక్కువ భయంవేయడంవల్ల చంద్రన్న
 చదువాగి పోయింది.

చదువు మానేసిన చంద్రన్నకి పదిరోజులపాటు కాలం
 దివానీ రాజుగారి తెల్లగుర్రంలా దాడుతీసింది. కాని తర్వాత
 అకస్మాత్తుగా ఆగిపోయినట్లునిపించింది. గోకినచోట గడ్డి గోక
 డం, తీసుకెళ్ళిన కాలువ కే గేదెని తీసుకెళ్ళడం, ఎక్కిన చెట్టు
 ఎక్కడం విసుగుపుట్టింది వాడికి.

విసుగుపుట్టిన చంద్రన్న ఒక మధ్యాహ్నం ఆలోచిం

చేడు, వాళ్ళనాన్న చుట్ట ఎందుకు కాలుసాడా అని. వాళ్ళమ్మ ఎందుకు కాల్చదా అన్న ఆలోచనకూడా స్ఫురించింది వాడికి. చుట్టల విషయంలో వాడికి తెలిసిన ఆడ, మగ అందరిగురించి బుర్ర వేడెక్కేవరకూ ఆలోచించేడు. ఓట్లన్నీ మగాళ్ళకే పడాయి వాడి అంచనాలో. మగాడయ్యాక చుట్ట కాలాల్చలను కున్నాడు. చుట్ట కాలాల్చపోతే మగాడే కాడనుకున్నాడు.

అనుకున్నాక ఆలస్యం చెయ్యకుండా గూట్లో వున్న వాడి తండ్రి చుట్ట, అగిపెటె తీసి పెరట్లోకి వెళ్ళేక చుట్టంటింపడం, రెండుదమ్ములొగడం అస్పష్టంగా జాపకంవున్నాయి. తర్వాతేం జరిగిందో ఏం జాపకంలేదు. కాని తెలివొచ్చేసరికి కంట తడి పెటుకున్న తన తల్లి వడిలో తానుండడం, తన తండ్రి పక్కనే కూర్చుని “నా సుట్టముక్కలకే డబ్బులేకసతావుంటే ఈడొకడా నా మీదికి” అనడం మాత్రం గురుంది.

ఆ మర్నాడు రాజమ్మ వాడితో “ఈ పాలి సుట్టూసు కెలేవంటే యీపు సీరేసా” నంది. తన నల్లని వీపంటే చంద్రన్నకి అమితమైన అభిమానం, అంచేత మళ్ళా చుట్టూసుకి పోలేదు వాడు.

ఆ తర్వాత చంద్రన్నకి కాలం స్థంభించి పోయినట్లనిపించింది. ఊసుపోవడం మానేసింది. చిన్నప్పటినుండి పశువులూ, జంతువాహనాలూ అంటే సరదా వుండడంవల వాడి ఆలోచన వాటిమీదికి పోయింది. వాడి దృష్టిని పక్కవీధిలో నున్న చాకలాడి గాడిదా, దాని పిల్లా ఆకరించేయి. గాడిద పిల్ల ఎంచక్కా బొచ్చుకుక్కపిల్లలా ముద్దొసూవుంది. గాడిదని చూస్తే దానిమీద సవారీ చేసేవరకూ వాడి ప్రాణం

పుండబటలేదు. సవారీ నాశించి, వాడు చాకలితో స్నేహం పట్టేడు. స్నేహం వారంరోజులు ముదిరేక చంద్రన్న తన కోరిక చాకలికి వ్యక్తం చేశాడు. చాకలి చంద్రన్న కోరిక మన్నించి, తన గాడిదమీద రెండువైపులా మాసిన బట్టలు మూటలు వ్రేలాడదీసి, మధ్యన చంద్రన్నని ఎక్కించి రేవుకి దారితీసేడు. వీధి మళ్లెవరకు గాడిద పరధ్యానంగా నడిచింది. చంద్రన్నకు ఆకాశంలో తేలిపోతున్నంత, మబ్బు అంచున ప్రయాణం చేస్తున్నంత ఆనందం కలిగింది.

గాడిదా, చంద్రన్నా, చాకలీ వీధి మలుపు తిరిగేరు. ఎదురుగా వందగజాల్లో దేవాలయం కన్పిస్తోంది. ఆలయం చూడగానే చంద్రన్నలోనూ, చాకలిలోనూ యిటువంటి మార్పు రాలేదు కాని, గాడిదలో మాత్రం అకస్మాత్తుగా బ్రహ్మాండమైన మార్పొచ్చింది. దానిలో ఒకవిధమైన వికారం ఆవేశం వచ్చేయి. అందుకు కదర్చనంగా అది ఒక్కసారి గట్టిగా ఓలడపెట్టి ఆలయంవైపు దౌడు తీసింది. చంద్రన్నకి ఒక్కసారి భయం వేసింది. నవనాళ్ళూ బిగించి పడిపోకుండా గాడిద మెడమీదున్న జూలు గట్టిగా పట్టుకున్నాడు. పోటీ చేసినట్లు పరుగెడుతోంది గాడిద. దాంతో పోటీగా పరుగెడు తున్నాడు దాని యజమాని. కాని ఆలయం చేరడంలో దానే పె చేయి అయింది. ఆలయం చేరేక ఆలయంలో ప్రవేశించే యత్నంలో లేదది. పడిపోతున్న ఆలయం తాలూకు ప్రహారీగోడ ప్రక్కనాగి, వెనక తనయజమానెంతనకుండటం వున్నాడో చూసింది. వాడింకా పాతిగజూలు దూరంలోనే

దానికి సంతృప్తి నొచ్చింది. వాడు చేరుకునేలోగానే మన పని కావాలని, తనపక్కని గోడకేసి రాయడం మొదలెట్టింది. గాడిద ఆగినందుకు సంతోషించేడు చంద్రన్న. అది గోడకేసి వీపు గొక్కుంటే మామూలు పరిస్థితుల్లో ఐతే వాడికేం అభ్యంతరం వుండదు, కాని ప్రస్తుతం దానికి, గోడకే మధ్య కాలుండడంవల్ల పెద్ద అభ్యంతరవేం వుంది. వాడి కాలు చెక్కుకుపోయి రక్తం చిమ్ముతోంది. ఆచారి మేస్తార్ని తప్పించు కున్నాక, మళ్ళీ మొదటిసారి చంద్రన్నకి గాడిదలో ఆచారి మేసారు కనిపించేరు. గాడిదని ఆగమని ఎలా చెప్పాలో వాడి కరంకాలేదు. ఒక్కసారి గట్టిగా ఘొల్లుమన్నాడు. గాడిద వాడ్ని పూర్తిగా అపార్థం చేసుకుంది. ఇంకా గోడకే రాయడం ప్రారంభించింది.

ఈలోగా భగవంతుడు చాకలి రూపంలోవచ్చి చంద్రన్నకి ప్రాణదానం చేశేడు వాడు గాడిద చెవులు పట్టుకోగానే అది మీటనొక్కి నటాగిపోయింది. అంత బాధతోనూ కూడా చంద్రన్న ఈ విషయం గమనించేడు.

“ఇంకా నయ్యం! బట్టమూట వుండబట్టి సరిపోయింది కాని నేకపోతేనా...” అంటూ చాకలి చంద్రన్నని దింపి యింటికి దిగబెట్టేడు.

చంద్రన్నని చూసిన రాజమ్మకు దుఃఖం కట్టలు తెంచుకు వచ్చింది. విషయం తెలిసేక చాకల్ని యిట్టేడుతరాలు; అట్టేడుతరాలు తిట్టిపోసింది. ప్రపంచంలోవున్న గాడిదలన్నీ సర్వ నాశనం అయిపోవాలని శపించింది. “గాడి దెక్కొద్దురా

శంధిగా, నీ క్కాలవాంటే గుర్రంకొనిపెడతాన"ని వాగ్దానం చేసింది. గాడిదవల కలిగిన కీడు పోవడానికి పదిహేనురోజులు పట్టింది. పూర్తిగా చెక్కుపోయిన చంద్రన్న కాలు మళ్ళీ మామూలుగా నలగా నిగనిగలాడుతూ అయిపోయింది. మామూలుగా అవని వాడి మనసే. వాడి అమ్మ గుర్రాన్ని గురించి చెప్పినప్పుడే, వాడు గుర్రాన్నెలాగైనా యెక్కాలని నిశ్చయించుకున్నాడు.

నిశ్చయం వుండి, గుర్రం తేకపోవడం వాడికెంతో నష్టం కలిగింది. రాజమ్మ గుర్రాన్ని కొననందుకూ, మాట నిలబెటుకోనందుకూ చాలా బాధపడ్డాడు. ఆ విషయం రాజమ్మకు తెలియచెప్పేడుకూడా. రాజమ్మ నవ్విపారేసింది. "పోనీ గుర్రప్పిల్లనె నా కొను, మేపుకుంటాన"ని మారాం చేశేడు. "నీ పెలికి కొంటాన్నేరా. అప్పుడు కావాలంటే ఏనుగే కొంటానే" అంది రాజమ్మనవ్వుతూ. "మావ(కూతురుగుంట పెద్దదవడమెప్పుడు ! పెళ్ళవడమెప్పుడూ !" అని మనసులోనే కుంగిపోయేడు చంద్రన్న.

అలా కృంగిపోయిన చంద్రన్నకి ఒకనాడు పొద్దున్నే తేవగానే తన పక్కంటిముందు కట్టేసివున్న గుర్రాన్ని చూసే సరికి ప్రాణం లేవొచ్చినట్టయింది. మరో గంటలో ఆ గుర్రం కరింసాయిబుదనీ, సాయిబు జట్కా తోల్తాడనీ, జట్కా వీధి చివర రావిచెట్టుకింద కట్టేడనీ, తమ పక్కంటోనే కొత్తగా అద్దెక్కు దిగాడనీ వివరాలు సేకరించేడు చంద్రన్న. ఆనాడే ఆరంభమైంది సాయిబు దగ్గర శుశ్రూష. కేవలం సాయిబుకి

అసిస్టెంటు ఐపోచూడు. సాయిబుకి బీడీలు తేవడం దగరనుండి సాయగత్రం గుర్రానికి ఉడుకునీళ్ళు పోయడంవరకు అన్ని ట్లను సాయపడేవాడు. వాళ్ళిద్దరి మధ్యా మైత్రి పెరిగి పోయింది. సాయిబుక్కూడా పిల్లలు లేకపోవడంవల్ల చంద్రన్నగతు అభిమానం పెరిగింది. చంద్రన్నకి రోజూ పకోడీల పొట్లం తెచ్చేవాడు సాయిబు. సాయిబు గుర్రానికి తన పొలం లోని పచ్చగడ్డి గోకి తెచ్చేవాడు చంద్రన్న.

వాళ్ళ స్నేహం బాగా ముదిరేక చంద్రన్న సాయిబుని గుర్రాన్నెక్కించమని కోరేడు. "సవారి గుర్రంకాదు. నడిగుద్ది, ఎక్కించకు" అని చంద్రన్న తండ్రి చెప్పినా వినకుండా సాయిబు చంద్రన్నని గుర్రంమీద ఎక్కించి, వీధి చివత జట్కా బండివరకూ తీసుకెళ్ళాడు. ఇలా వారం రోజులు జరిగింది. మొదటిరోజు గుర్రం ఎక్కినప్పుడు ఏనుగెక్కినట్టయింది చంద్రన్నకి. సంతోషంతో వాడి హృదయం పొంగిపోయింది. లాల్చీలేకుండా కేవలం నిక్కరుతో మాత్రం గుర్రంమీదున్న వాడి నల్లటి ఒళ్ళు లేత ఎండలో నిగనిగ మెరిసిపోతూవుంటే చూసిన రాజమ్మకు గర్వం, ఆనందం ఒకేసారి కలేయి. నలుపైనా అందగాడనే చెప్పాలి చంద్రన్న. ఆగోగ్యంతో వాడిఒళ్ళు, ఆనందంతో వాడి కళ్ళు ఎప్పుడూ మెరుస్తూవుంటాయి. పెద్ద కళ్ళు, కంటినిండుగా నల్లటిగుడ్డూ, ఎతయిన ముక్కూ, చిన్ననోరూ, దట్టమైన నల్లటిజుట్టు వాడి ఆకర్షణలు. ఇలాతుడ్డి ఒక్కణ్ణికంటే నాలు" అనుకుని గర్వపడింది రాజమ్మ తన మామూలు ప్రకారం.

రెండోనాడు గుర్రం ఎక్కినప్పుడు కూడా సంబర
 పడాడు చంద్రన్న. మూడోనాడు మె తగా లేనట్లనిపించింది.
 నాలుగోనాడు దాని ఎముకలు గుచ్చుకున్నట్లనిపించేయి. అద
 సలె జట్కాగుర్రం. రికాలొచ్చేక దానిపరిస్థితి మరీ అధ్వా
 న్నమైపోయింది. గాడిదని పక్కన నిలబెట్టినప్పుడు మాత్రమే
 దాన్ని గుర్రంగా పోల్చుకోవచ్చును. చిరిగిపోయిన వెదురు
 బుట్టకు చర్మం తొడిగినట్లుంది దాని శరీరం. వీపుపైనున్న
 కురుపుమీద వాతే యీగల్గి తోలుకోడానికి సరిపోని తన
 పొట్టి తోకని చికాకుగా అటూ ఇటూ ఆడిస్తూ, భారంగా
 జట్కాని లాగుతూ, యింకా భారంగా దినాలు గడుపుతూ
 భగవంతుడి పిలుపుకోసం సదా కన్నీటితో ఎదురు చూస్తున్న
 టుంటుందది.

ఇంత అర్థం చేసుకోలేకపోయినా, స్వారి ఆరంభించిన
 వారం రోజులకి, ఆ గుర్రం ఎక్కడంలో ఆనందంలేనట్లు
 గ్రహించేడు చంద్రన్న. తర్వాత తొక్కపీకేసినా పరుగులో
 గుర్రంకంటే చాకలాడి గాడిదే నయమనిపించి గుర్రపు
 స్వారి మానేశాడు.

స్వారి మానేసిన కొంతకాలం హడావిడిగానే నడిచింది
 చంద్రన్నకి. వరికోతలూ, సంకాంతి పండుగకాబట్టి, ఈలోగా
 వచ్చింది వాళ్ళు రొక సర్కసు. సర్కసుడేరా చంద్రన్న
 ఇంటిపక్కనున్న మైదానంలోనేవేసేరు. సర్కసురాగానే సర్క
 సు వాళ్ళతో కలిసిపోయేడు చంద్రన్న. ఉండవలసిన అన్ని

హంగులూ వున్నాయా సర్కసుకి. అందం లేకుండా, కేవలం
 లెట్లు వెలుగుతో అందంగా కన్పించే అమ్మాయిలు,
 శాండోలు, గళ్ళపరుపు గుడ్డలు కట్టుకున్న బహున్ను, గుర్రాలు,
 పులులూ, సింహాలూ అన్నీ వున్నాయి. అన్నిటిని మించి
 వున్నాయ్ ఏనుగులు.

మొదట్నుంచీ జంతువులంటే సరదావున్న చంద్రన్నకి
 దుర్మార్గంగా కన్పించే పెద్దపులులు నచ్చలేదు. విగు పెట్టుకున్న
 వీధి కుక్కల్లా వున్నాయి సింహాలు. చందన్న మనసుకి విపరీ
 తంగా నచ్చినవి ఏనుగులు. అన్నిటికంటే బాగా నచ్చింది పిల్ల
 సైజులో వున్న ఓ ఏనుగు.

సర్కసు వచ్చిన మర్నాడే ఏనుగుల్ని కడగడానికి తీసు
 కెళ్ళేరు మావటీలు. అసలు ఏనుగెక్కడంలోనే వుంది గమ్మ
 తని పించింది చంద్రన్నకి. ఏనుగువంగితే దాని కాలుపట్టుకొని
 ఎక్కడోకడు. మరొకడ్ని ఏనుగు తొండంతో వీపుమీద
 కూర్చో పెట్టుకుంది. మనిషాకరకంగా ఎక్కేరు ఏనుగులు. పైకి
 అంతా ఎక్కేక బయల్దేరేయి ఏనుగులు స్నానానికి. అవి
 స్నానం చెయ్యటం మరీ గమ్మతనిపించింది చంద్రన్నకి.
 తొండాలతో అవి తమ శరీరాలు తడుపుకుంటూవుంటే, చిన్న
 ఏనుగు మధ్య మధ్య పెద్ద ఏనుగులమీద తొండంతో నీళ్ళు
 జలుతూంటే చంద్రన్నకి ఆనందంతో తనగుండ్ల పగిలి పోతుం
 దనిపించింది.

ఎక్కతే ఏనుగే ఎక్కాలనుకున్నాడు చంద్రన్న. ఏను
 గెక్కని వాడి జన్మ ఎందుకని కూడా అనుకున్నాడు. కొండంత

ఏనుగెక్కి గాలిలో ఊగుతూ స్వార చేస్తున్న మావటివాణి
 చూసి యీర్ష్యపడ్డాడు. ఎలాగెనా ఏనుగెక్కాలని నిశ్చ
 యించుకున్న చంద్రన్న సర్కసువాళ్ళతో స్నేహం పట్టాడు.
 వాళ్ళుకూడా వాడి స్నేహం అంగీకరించి, వాడిచేత బీడిలు
 కాఫీలు తెప్పించుకునేవారు. జంతువుల్ని కట్టిన స్థలాన్ని బాగు
 చేయ్యడంలో వాడినికూడా సాయం చేయ్యనిచ్చే వారు. అదే
 మహా భాగ్యమనుకొన్నాడు చంద్రన్న. తుడుస్తున్నప్పుడు
 ఏనుగులు దగ్గరగా వెళ్ళి వాటిని తాకేవాడు. రోజూ తన
 పొలంనుండి నాలుగు చెరుకు గెడలు విరుచుకొచ్చి ఏనుగులకి
 లంచం పెటేవాడు. ప్రతిరోజూ సర్కసులోకి టిక్కెట్లు తేకుండా
 రానిచ్చేవారు చంద్రన్నని. కాని వాడు ఏనుగుల ఫీట్సుకోసం
 మిగిలిన ఫీట్సున్నీ చూడల్సివచ్చేది. పెద్ద ఏనుగని చిన్న
 సూలుమీద కూర్చోపెట్టినప్పుడు, చిన్న ఏనుగని పెద్ద బంతి
 మీద నడిపించినప్పుడు చంద్రన్నకి కళ్ళనీళ్ళు తిరిగేవి

వారం రోజులు పలుపారుగా, జోరుగా గడిచిపోయేయి.
 కాని ఎనిమిదోనాడు మాత్రం వాడి గుండెలో రాయిపడింది,
 సర్కసు యింకో రెండ్రోజుల్లో వెళ్ళిపోతుందని తెలియగానే.
 ఏనుగులని చూసిననాడే నిరయించుకున్నాడు, వాడు వాట్లో
 ఓ దానిమీదెక్కడానికి. కాని గాడిద, గుర్రం ఎక్కినంత సుఖ
 వుగాలేదు ఏనుగెక్కడం. చాకలీ, సాయిబు అడగ్గానే ఎక్కిం
 చేరు చంద్రన్నని గాడిదమీద, గుర్రం మీద. కాని యీ
 సర్కసు మళయాళం వాళ్ళంత సుఖవుగా లొంగలేదు. అతని
 చేత చాకిరీ చేయించుకోవడమేగాని, ఎంత బ్రతిమాలినా

వాడిని యేను గెక్కనివ్వడంలేదు. ప్రతిరోజూ చెరువుదగ్గరెక్కిస్తామని వాడిని యేనుగుల వేనకాలే చెరువుకి తీసుకెళ్ళేవారు. చెరువుకెళ్ళేక, టుంట్ దగ్గరెక్కిస్తామని తిరిగి వేనకాలే తీసుకొచ్చేవారు.

సర్కసు వెళ్ళిపోతుందని విన్ననాడు చంద్రన్న ఆఖరి పర్యాయంగా పిల్ల వీనుగెక్కే ముసలి మావటీని తనని కూడా ఎక్కించమని అడిగేశాడు. వాడు మామూలు ప్రకారమీ చెరువు దగ్గరకు రమ్మన్నాడు. కాని చంద్రన్న వెళ్ళలేదు. ఇంటి కెళ్ళిపోయి బుర్రవేడెక్కేవరకు ఆలోచించేడు. ఆ తర్వాత మళ్ళా సర్కసుడేరా దగ్గర కెళ్ళలేదు.

మరో రెండు రోజులు గడిచిపోయాయి. రాత్రి నల్లగా దయ్యంలా ప్రపంచాన్ని పట్టుకుంది. ఆ రాత్రి సర్కసు ఆట లేదు. మర్నాడు పొద్దున్నే సర్కసు వెళ్ళిపోయింది. దూరాన సబ్ జైల్లో నిద్రపోతున్న వారరు ఒంటిగంటయ్యేక లేచి పన్నెండు గంటలు కొట్టేడు. చుట్టుపక్కలంతా నిద్రలో నిశ్చలంగావుంది. నిద్రపోనిది చంద్రన్న, వాడెక్కుదామనుకున్న పిల్ల వీనుగ. కోరికబలంవల్ల చంద్రన్నకి, జబ్బుచేసి పిల్ల వీనుగకి, నిద్రరాతేదు.

తన తల్లి, తండ్రి నిద్రపోతున్నారని చంద్రన్నకి తెలుసు. చప్పుడు కాకుండా లేచి, పొలంనుండి తెచ్చిన నాలుగు చెరుకుగడలూ తీసుకుని సర్కసు గుడారం వైపు బైలేరాడు.

చిన్నగా వరం పడ్తోంది. అకాలం అయినా ఫ్యాక్టరీ పొగలా నల్లని మేఘాలు ఆకాశంలో సుళ్ళు తిరుగుతున్నాయి. వాటిలో కరిగిపోతున్నాడు గుడ్డి చంద్రుడు.

దూరాన వీధికుక్క బాధగా, ఆకాశంలోవున్న దేవుడి వైపు తిరిగి ఏడుస్తోంది. మేఘాల వెనకాల దేవుడు అకారణంగా గర్జిస్తున్నాడు. ఆ రోజు ఆట లేకపోవడంవల్ల సర్కసు వాళ్ళంతా సినిమాకి పోయారు. నిద్రపోతున్న ఇద్దరు ముసలి కాపలావాళ్ళు మినహా సర్కసు దగరంతా నిరీవంగా వుంది.

మర్నాడు ఉదయం పొద్దేక్కేవరకూ తెలివిరాని రాజమ్మ వీధిలో అలజడికి తెలివొచ్చింది. ఆమె లేవగానే ఆమె పక్కనున్న పక్కంటి ముసలమ్మ "పాతికేళ్ళయినా లేని నీ కొడుకుని ఏనుగు సంపినాదే అమ్మా!" అంటూ ఆమెను కాగలించుకుని యెడ్చింది.

పక్కమీదనుండి లేచిన రాజమ్మ మళ్ళీ పక్కమీదే కూలబడిపోయింది.

"మారాజు" ఔతాడనుకున్న కొడుకీలా హృదయంలో చిచ్చుపెట్టి మంటకలిసి పోయేడు.